



Gabra tal-ġurisprudenza

KONKLUŻJONIJIET TAL-AVUKAT ĠENERALI
RICHARD DE LA TOUR
ipprezentati fit-13 ta' Jannar 2022¹

Kawża C-587/20

Ligebehandlingsnævnet, f'isem u għan-nom ta' A
vs
HK/Danmark,
HK/Privat,
fil-preżenza ta'
Fagbevægelsens Hovedorganisation

(talba għal deċiżjoni preliminari mressqa mill-Østre Landsret (il-Qorti tal-Appell tar-Reġjun tal-Lvant, id-Danimarka))

“Rinviju għal deċiżjoni preliminari – Politika soċjali – Direttiva 2000/78/KE – Principju tal-ugwaljanza fit-trattament fil-qasam tal-impjieg u tax-xogħol – Projbizzjoni tad-diskriminazzjonijiet ibbażati fuq l-età – Artikolu 3(1)(a) u (d) – Kamp ta' applikazzjoni – Pożizzjoni ta' president elett ta' organizzazzjoni tal-ħaddiema – Statuti ta' din l-organizzazzjoni li jipprevedu l-eligibbiltà għall-presidenza għall-membri biss li, fil-ġurnata tal-elezzjoni, ma jkunux laħqu l-età ta' 60 sena jew 61 sena”

I. Introduzzjoni

1. Din it-talba għal deċiżjoni preliminari tirrigwarda l-interpretazzjoni tal-Artikolu 3(1)(a) tad-Direttiva tal-Kunsill 2000/78/KE tas-27 ta' Novembru 2000 li tistabbilixxi qafas ġenerali għall-ugwaljanza fit-trattament fl-impjieg u fix-xogħol².

2. Din it-talba giet ipprezentata fil-kuntest ta' tilwima bejn il-Ligebehandlingsnævnet (il-Kummissjoni għall-Ugwaljanza fit-Trattament, id-Danimarka), bħala rappreżentant ta' A, u l-konfederazzjoni HK/Danmark, sindakat tal-ħaddiema, kif ukoll il-federazzjoni HK/Privat fir-rigward ta' dispożizzjoni tal-istatuti ta' din il-federazzjoni li skontha A ma setgħetx tippreżenta ruħha bħala kandidata għall-presidenza ta' din il-federazzjoni minħabba l-età li tkun laħqet fil-ġurnata tal-elezzjoni.

¹ Lingwa originali: il-Franciż.

² ĠU Edizzjoni Speċjali bil-Malti, Kapitolu 5, Vol. 4, p. 79.

3. Il-qorti tar-rinviju tistaqsi lill-Qorti tal-Ġustizzja dwar l-applikabbiltà tad-Direttiva 2000/78 għal tali sitwazzjoni. F'dawn il-konklużjonijiet, ser insostni li l-Artikolu 3(1)(a) u (d) ta' din id-direttiva għandu jiġi interpretat fis-sens li limitu ta' età previst fl-istatuti ta' organizzazzjoni ta' haddiema għall-eligibbiltà għall-pożizzjoni ta' president ta' din l-organizzazzjoni jaqa' fil-kamp ta' applikazzjoni tal-imsemmija direttiva.

II. Il-kuntest ġuridiku

A. Id-Direttiva 2000/78

4. L-Artikolu 3 tad-Direttiva 2000/78, intitolat “Il-kamp ta' applikazzjoni”, jipprevedi, fil-paragrafu 1 tiegħu:

“Fil-limiti tal-kompetenzi konferiti lill-[Unjoni Ewropea], din id-Direttiva għandha tapplika għall-persuni kollha, kemm fis-settur pubbliku kif ukoll f'dak privat, inklużi korpi pubbliċi, f'dak li jirrigwarda:

a) il-kondizzjonijiet għall-aċċess għall-impjieg, għal xogħol ta' min jaħdem għal rasu u għal xogħol ieħor, inklużi l-kriterji ta' għażla u l-kondizzjonijiet ta' reklutaġġ, ikun xi jkun il-qasam ta' attività u fil-livelli kollha tal-ġerarkija professjonali, inkluża l-promozzjoni;

[...]

d) is-sħubija ma', u l-involvement, f'organizzazzjoni ta' haddiema jew ta' min iħaddem jew f'kull organizzazzjoni li l-membri tagħha jeżerċitaw professjoni partikulari, inklużi l-benefiċċji li huma pprovduti minn dawn l-organizzazzjonijiet”.

B. Id-dritt Daniż

5. Il-lov nr. 459 om forbud mod forskelsbehandling på arbejdsmarkedet m.v. (il-Liġi Nru 459 Dwar b'Mod Partikolari l-Projbizzjoni tad-Diskriminazzjoni fuq is-Suq tax-Xogħol), tat-12 ta' Ġunju 1996, ġiet emendata bil-liġijiet Nri 253, tas-7 ta' April 2004, u Nru 1417, tat-22 ta' Diċembru 2004, intizi għat-traspożizzjoni tad-Direttiva 2000/78.

6. L-Artikolu 1(1) ta' din il-liġi, fil-verżjoni applikabbli għall-kawża prinċipali, jipprevedi:

“Id-diskriminazzjoni fis-sens ta' din il-liġi tfisser kull att ta' diskriminazzjoni diretta jew indiretta bbażata fuq [...] l-età [...]”.

7. L-Artikolu 2(1) tal-imsemmija liġi jipprevedi:

“Persuna li timpjega hija pprojbita milli tiddiskrimina waqt ir-reklutaġġ, it-tkeċċija, it-trasferiment, il-promozzjoni jew fil-kundizzjonijiet tar-remunerazzjoni u tax-xogħol”.

8. L-Artikolu 3(3) u (4) tal-istess liġi jipprevedi:

“3. Il-projbizzjoni ta' kull diskriminazzjoni tapplika wkoll għal kull min jistabbilixxi r-regoli u jiddeċiedi l-aċċess ta' persuni għal xogħol għal rashom.

4. Il-projbizzjoni ta' kull diskriminazzjoni tapplika wkoll għal kull min jiddeċiedi fuq il-kundizzjonijiet għas-sħubija ma', u għall-involviment f'organizzazzjoni tal-ħaddiema jew ta' persuni li jimpjegaw, inklużi l-vantaġġi pprovduti minn dan it-tip ta' organizzazzjonijiet".

III. Il-kawża prinċipali u d-domanda preliminari

9. Mid-deċizzjoni tar-rinviju jirriżulta li A, li twieldet fl-1948, giet irreklutata fl-1978 bħala rappreżentant sindakali minn sezzjoni lokali tal-organizzazzjoni tal-ħaddiema HK. Fl-1980, hija giet ittrasferita mal-konfederazzjoni nazzjonali. Il-kungress tal-federazzjoni HK/Service (li saret HK/Privat) eleggġieha Viċi Presidenta fl-1992, u mbagħad Presidenta fl-1993. Imbagħad hija reġgħet giet eletta kull erba' snin u eżerċitat il-funzjonijiet ta' president ta' din il-federazzjoni sat-8 ta' Novembru 2011, data li fiha hija kellha l-età ta' 63 sena u kienet qabżet il-limitu tal-età previst mill-Artikolu 9 tal-istatuti tal-imsemmija federazzjoni biex tiegħu sehem fl-elezzjoni li kellha ssir f'dik l-istess sena. Dan l-artikolu jipprevedi, fil-fatt, fil-paragrafu 1 tiegħu, li jistgħu jiġu eletti għall-pożizzjoni ta' president biss il-membri li, fil-ġurnata tal-elezzjoni, ma jkunux laħqu l-età ta' 60 sena, fejn dan il-limitu tal-età jiġi estiż għal 61 sena għall-membri eletti mill-ġdid wara l-kungress tal-2005.

10. Wara li giet adita bi lment ippreżentat minn A, il-Kummissjoni għall-Ugwaljanza fit-Trattament, bid-deċizzjoni tagħha tat-22 ta' Ġunju 2016, ikkunsidrat li l-fatt li A, minhabba l-età tagħha, giet ipprojbata milli tippreżenta ruħha għall-elezzjoni tal-presidenza ta' HK/Privat waqt il-kungress tal-2011 imur kontra l-ligi li tirrigwarda, b'mod partikolari, il-projbizzjoni tad-diskriminazzjoni fuq is-suq tax-xogħol u ordnat lil HK/Danmark u lil HK/Privat sabiex iħallsu lil A s-somma ta' 25 000 krona Daniża (DKK) (madwar EUR 3 460)³ bħala kumpens, miż-juda bl-interessi.

11. Peress li din id-deċizzjoni ma gietx eżegwita, ir-rikorrenti fil-kawża prinċipali⁴ adixxiet lill-Københavns Byret (il-Qorti Muniċipali ta' Kopenhagen, id-Danimarka) b'rikors intiz kontra HK/Danmark u HK/Privat. Peress li qajjem kwistjonijiet ta' prinċipju, dan ir-rikors gie rrinvijat quddiem l-Østre Landsret (il-Qorti tal-Appell tar-Reġjun tal-Lvant, id-Danimarka).

12. Il-qorti tar-rinviju tikkunsidra li s-soluzzjoni tat-tilwima li għandha quddiemha tiddependi mill-punt dwar jekk, bħala Presidenta eletta ta' HK/Privat u membru tal-persunal politiku tiegħu, A taqax fil-kamp ta' applikazzjoni tad-Direttiva 2000/78, peress li, f'każ ta' risposta fl-affermattiv, ma huwiex ikkontestat li l-Artikolu 9 tal-istatuti ta' din il-federazzjoni huwa s-sors ta' diskriminazzjoni diretta bbażata fuq l-età, skont din id-direttiva, fil-konfront tagħha.

13. F'dan ir-rigward, dik il-qorti tirrileva li l-funzjonijiet eżerċitati minn A bħala Presidenta ta' HK/Privat kienu jikkonsistu f'li tiżgura t-tmexxija ġenerali ta' din il-federazzjoni, li tiddetermina l-azzjoni politika tagħha fil-fergħat professjonali tagħha, li tikkonkludi u ggedded il-ftehimiet kollettivi kif ukoll tiżgura l-osservanza ta' dawn tal-aħħar. Barra minn hekk, hija kellha timplimenta d-deċizzjonijiet tal-kungress u tal-bord tad-diretturi tal-imsemmija federazzjoni kif ukoll dawk tal-bord ta' tmexxija konfederali ta' HK/Danmark, li fihom hija kienet involuta wkoll.

14. Fir-rigward tal-kundizzjonijiet għar-reklutaġġ ta' A, l-imsemmija qorti tindika li, skont il-"ftehim tal-persuna eletta" tas-27 ta' Ottubru 2009, iffirmata minn A, din kienet impjegata full-time ma' HK/Privat u ma kienet twettaq ebda attività oħra. Hija kienet tirċievi salarju

³ Bir-rata tal-kambju tat-22 ta' Ġunju 2016.

⁴ Jiġifieri l-Kummissjoni għall-Ugwaljanza fit-Trattament, fil-kapaċità tagħha ta' rappreżentanta ta' A fit-tilwima fil-kawża prinċipali.

fix-xahar ta' DKK 69 548.93 (madwar EUR 9 350)⁵, li jikkorrispondi għal skala ta' salarju partikolari tal-Istat. Hija ma kinitx taqa' taħt il-lov om retsforholdet mellem arbejdsgivere og funktionærer (il-Liġi dwar ir-Relazzjonijiet Ġuridiċi bejn il-Persuni li Jimpjegaw u l-Impjegati)⁶, peress li dawn kienu funzjonijiet politiċi. Hija lanqas ma kienet sugġetta għal ftehim kollettiv, imma għall-istatuti ta' HK. Min-naħa l-oħra, il-lov om ferie (il-Liġi dwar il-Leave Mhallas)⁷ kienet applikabbli għal A u hija kienet obbligata b'obbligu ta' kunfidenzjalità.

15. Barra minn hekk, il-qorti tar-rinviju tenfasizza li, bħala Presidenta eletta ta' federazzjoni, A ma kellhiex l-istatus ta' impjegat, imma kienet tokkupa pożizzjoni ta' fiduċja peress li kienet responsabbli quddiem il-kongress ta' HK/Privat, li kien eleggjebla. Madankollu, il-funzjonijiet tagħha ta' president kienu jinkludu elementi karatteristiċi ta' xogħol ingenerali.

16. Dik il-qorti tikkunsidra li l-Qorti tal-Ġustizzja ma ddefinixxiet b'mod preċiż il-kunċetti ta' "impjegat", ta' "xogħol ta' min jaħdem għal rasu" u ta' "xogħol ieħor" imsemmija fl-Artikolu 3(1)(a) tad-Direttiva 2000/78, u li hija ma ppronunzjatz ruħha fuq il-punt dwar jekk persuni eletti f'organizzazzjoni tal-ħaddiema, membri tal-persunal politiku tagħha, jaqgħux fil-kamp ta' applikazzjoni ta' din id-direttiva.

17. F'dawn iċ-ċirkustanzi, l-Østre Landsret (il-Qorti tal-Appell tar-Reġjun tal-Lvant) iddeċidiet li tissospendi l-proċeduri u li tagħmel lill-Qorti tal-Ġustizzja d-domanda preliminari li ġejja:

"L-Artikolu 3(1)(a) tad-Direttiva [2000/78/KE] għandu jiġi interpretat fis-sens li persuna eletta għall-presidenza ta' federazzjoni ta' organizzazzjoni tal-ħaddiema u membru tal-persunal politiku tagħha taqa' fil-kamp ta' applikazzjoni tad-direttiva fiċ-ċirkustanzi deskritti [fit-talba għal deċiżjoni preliminari]?"

18. Ir-rikorrenti fil-kawża prinċipali, HK/Danmark u HK/Privat, il-Fagbevægelsens Hovedorganisation (il-Konfederazzjoni tas-Sindakati, id-Danimarka, iktar 'il quddiem il-"FH"), il-Gvern Elleniku kif ukoll il-Kummissjoni Ewropea pprezentaw osservazzjonijiet bil-miktub. Dawn il-partijiet għamlu s-sottomissjonijiet orali tagħhom waqt is-seduta li nżammet fl-20 ta' Ottubru 2021.

IV. Analizi

19. Preliminarjament, jeħtieġ li jiġi rrilevat li, permezz tad-domanda preliminari tagħha, il-qorti tar-rinviju tistaqsi lill-Qorti tal-Ġustizzja biss fuq il-punt dwar jekk il-kundizzjoni tal-età imposta għall-eligibbiltà għall-pożizzjoni ta' president ta' organizzazzjoni tal-ħaddiema taqax fil-kamp ta' applikazzjoni *ratione materiae* tad-Direttiva 2000/78. Min-naħa l-oħra, dik il-qorti ma tistaqsix lill-Qorti tal-Ġustizzja dwar l-eżistenza ta' differenza fit-trattament ibbażat fuq l-età u fuq l-eventwali ġustifikazzjoni tiegħu. Għaldaqstant mhux ser neżamina dawn l-aspetti f'dawn il-konkluzjonijiet.

20. L-imsemmija qorti tistieden lill-Qorti tal-Ġustizzja tippreċiża l-kamp ta' applikazzjoni tad-Direttiva 2000/78 fir-rigward ta' dispożizzjoni fl-istatuti ta' organizzazzjoni tal-ħaddiema li tissugġetta l-eligibbiltà għall-pożizzjoni ta' president ta' din l-organizzazzjoni għall-kundizzjoni li l-persuna kandidata għal din il-pożizzjoni ma tkunx laħqet l-età ta' 60 sena jew 61 sena.

⁵ Bir-rata tal-kambju tas-27 ta' Ottubru 2009.

⁶ Fil-verżjoni tagħha li tirriżulta mid-Digriet ta' Kodifikazzjoni Nru 81, tat-3 ta' Frar 2009, kif emendat.

⁷ Fil-verżjoni tagħha li tirriżulta mid-Digriet ta' Kodifikazzjoni Nru 1177, tad-9 ta' Ottubru 2015, kif emendat.

21. Għandu jiġi kkunsidrat li, bid-domanda tagħha, il-qorti tar-rinviju tistaqsi, essenzjalment, jekk il-kunċett ta' "kondizzjonijiet għall-aċċess għall-impjieg, għal xogħol ta' min jaħdem għal rasu u għal xogħol ieħor" li jinsab fl-Artikolu 3(1)(a) tad-Direttiva 2000/78 għandux jiġi interpretat fis-sens li jaqa' taħt dan il-kunċett limitu fuq l-età previst fl-istatuti ta' organizzazzjoni tal-ħaddiema sabiex persuna tkun eligibbli għall-pożizzjoni ta' president ta' din l-organizzazzjoni.

22. L-istess bhall-Gvern Elleniku, jidhirli li, sabiex tingħata risposta utli u shiħa lill-qorti tar-rinviju, id-domanda magħmula minn din tal-aħħar għandha tinftiehem fis-sens li tirrigwarda wkoll l-Artikolu 3(1)(d) ta' din id-direttiva.

23. Konsegwentement, ser neżamina, imbagħad, id-domanda magħmula minn dik il-qorti mill-perspettiva tal-Artikolu 3(1)(a) tad-Direttiva 2000/78, u mbagħad minn dik tal-Artikolu 3(1)(d) ta' din id-direttiva. Ser nagħlaq billi nagħmel xi kummenti dwar il-kompatibbiltà tal-interpretazzjoni proposta mal-libertà ta' assoċjazzjoni.

A. Fuq il-kamp ta' applikazzjoni tad-Direttiva 2000/78, kif ikkontemplat fl-Artikolu 3(1)(a) tagħha

24. Skont il-formulazzjoni stess tat-titolu tad-Direttiva 2000/78, din tikkonċerna l-qasam tal-impjieg u tax-xogħol. Meta jadottaw miżuri li jaqgħu fil-kamp ta' applikazzjoni ta' din id-direttiva, li tikkonkretizza, fil-qasam tal-impjieg u tax-xogħol, il-prinċipju ta' nondiskriminazzjoni bbażata fuq l-età, li issa huwa sancit fl-Artikolu 21 tal-Karta tad-Drittijiet Fundamentali tal-Unjoni Ewropea⁸, l-Istati Membri u l-imsieħba soċjali għandhom jaġixxu b'osservanza ta' din id-direttiva⁹.

25. Mill-Artikolu 3(1)(a) tad-Direttiva 2000/78 jirriżulta li din tapplika "għall-persuni kollha, kemm fis-settur pubbliku kif ukoll f'dak privat, inklużi korpi pubbliċi, f'dak li jirrigwarda [...] il-kondizzjonijiet għall-aċċess għall-impjieg, għal xogħol ta' min jaħdem għal rasu u għal xogħol ieħor, inklużi l-kriterji ta' għażla u l-kondizzjonijiet ta' reklutaġġ, ikun xi jkun il-qasam ta' attività u fil-livelli kollha tal-ġerarkija professjonali, inkluża l-promozzjoni".

26. Kif il-Qorti tal-Ġustizzja diġà rrilevat, id-Direttiva 2000/78 ma tirreferix għad-dritt tal-Istati Membri sabiex jiġi ddefinit il-kunċett ta' "il-kondizzjonijiet għall-aċċess għall-impjieg, għal xogħol ta' min jaħdem għal rasu u għal xogħol ieħor". Madankollu, mir-rekwiżiti, kemm tal-applikazzjoni uniformi tad-dritt tal-Unjoni kif ukoll tal-prinċipju ta' ugwaljanza, jirriżulta li t-termini ta' dispożizzjoni tad-dritt tal-Unjoni li ma fiha l-ebda riferiment esplicitu għad-dritt tal-Istati Membri sabiex jiġi ddeterminat is-sens u l-portata tagħha, għandhom jingħataw normalment, fl-Unjoni kollha, interpretazzjoni awtonoma u uniformi¹⁰.

⁸ Iktar 'il quddiem il-"Karta".

⁹ Ara, b'mod partikolari, is-sentenza tad-19 ta' Lulju 2017, Abercrombie & Fitch Italia (C-143/16, EU:C:2017:566, punt 17 u l-ġurisprudenza ċċitata).

¹⁰ Ara s-sentenza tat-23 ta' April 2020, Associazione Avvocatura per i diritti LGBTI (C-507/18, EU:C:2020:289, punt 31 u l-ġurisprudenza ċċitata).

27. Barra minn hekk, peress li d-Direttiva 2000/78 ma tiddefinixxix it-termini “il-kondizzjonijiet għall-aċċess għall-impjieġ, għal xogħol ta’ min jahdem għal rasu u għal xogħol ieħor”, dawn għandhom jiġu interpretati konformement mat-tifsira normali tagħhom fil-lingwa ta’ kuljum, filwaqt li jittiehdu inkunsiderazzjoni l-kuntest li fih jintużaw u l-għanijiet imfittxija mil-leġislażżjoni li jagħmlu parti minnha¹¹.

28. F’dan ir-rigward, il-Qorti tal-Ġustizzja rrilevat li l-frazi “il-kondizzjonijiet għall-aċċess għall-impjieġ [...] u għal xogħol ieħor” tirrigwarda, fil-lingwa ta’ kuljum, ċirkustanzi jew fatti li l-eżistenza tagħhom għandha assolutament tiġi stabbilita sabiex persuna tkun tista’ tikseb impjieġ jew xogħol partikolari¹².

29. Il-Qorti tal-Ġustizzja indikat ukoll li mill-Artikolu 3(1)(a) tad-Direttiva 2000/78 jirriżulta li din id-direttiva hija applikabbli “għal persuna li tkun qiegħda tfittex xogħol, inkluż fir-rigward tal-kriterji ta’ selezzjoni u l-kundizzjonijiet ta’ reklutaġġ għal dan ix-xogħol”¹³. Madankollu, sabiex persuna tkun tista’ tibbenefika mill-protezzjoni offruta minn din id-direttiva, jehtieg li hija tkun verament qiegħda tfittex li tikseb l-impjieġ li fir-rigward tiegħu hija tkun formalment applikat¹⁴.

30. Jaqgħu, pereżempju, fil-kamp ta’ applikazzjoni tad-Direttiva 2000/78, skont l-Artikolu 3(1)(a) tagħha, leġislażżjoni li tillimita r-reklutaġġ ta’ pumpjieri għal persuni ta’ inqas minn 30 sena¹⁵, kif ukoll leġislażżjoni li tistabbilixxi età massima għall-eżerċizzju tal-professjoni ta’ dentist li jahdem fuq bażi kuntrattwali mal-fond tal-assigurazzjoni għall-mard¹⁶.

31. Fid-dawl ta’ din il-ġurisprudenza tal-Qorti tal-Ġustizzja, jidhirli li, inkwantu l-limitu tal-età previst fl-istatuti ta’ HK/Privat għandu neċessarjament ikun osservat sabiex persuna tkun tista’ tikseb il-pożizzjoni ta’ president ta’ din l-organizzazzjoni tal-ħaddiema, tali regola tagħmel parti mill-“kondizzjonijiet għall-aċċess għall-impjieġ, għal xogħol ta’ min jahdem għal rasu u għal xogħol ieħor” fis-sens tal-Artikolu 3(1)(a) tad-Direttiva 2000/78.

32. Insostenn ta’ din l-opinjoni, nirrileva li l-formulazzjoni stess ta’ din id-dispożizzjoni tixhed ir-rieda tal-leġislator tal-Unjoni li jikkonċepixxi l-kamp ta’ applikazzjoni ta’ din id-direttiva bħala li huwa partikolarment wiesa’. Fil-fatt, meta jqiegħed hdejn xulxin il-kliem “impjieġ”, “xogħol ta’ min jahdem għal rasu” u “xogħol ieħor”¹⁷, dan il-leġislator xtaq, fil-fehma tiegħi, ikopri r-regoli kollha li jistabbilixxu l-kundizzjonijiet għall-aċċess għal kull attività professjonali, indipendentement min-natura u l-karatteristiċi ta’ dik l-attività. L-imsemmija direttiva tapplika

¹¹ Ara s-sentenza tat-23 ta’ April 2020, Associazione Avvocatura per i diritti LGBTI (C-507/18, EU:C:2020:289, punt 32 u l-ġurisprudenza ċċitata).

¹² Ara s-sentenza tat-23 ta’ April 2020, Associazione Avvocatura per i diritti LGBTI (C-507/18, EU:C:2020:289, punt 33).

¹³ Ara, b’mod partikolari, is-sentenza tat-28 ta’ Lulju 2016, Kratzer (C-423/15, EU:C:2016:604, punt 34 u l-ġurisprudenza ċċitata).

¹⁴ Ara s-sentenza tat-28 ta’ Lulju 2016, Kratzer (C-423/15, EU:C:2016:604, punti 29 u 35). Għaldaqstant, l-Artikolu 3(1)(a) tad-Direttiva 2000/78 għandu jiġi interpretat fis-sens li sitwazzjoni li fiha persuna, billi tippreżenta l-kandidatura tagħha għal impjieġ, tfittex li tikseb mhux dan l-impjieġ, iżda biss l-istatus formali ta’ applikant, bl-għan waħdieni li titlob kumpens, ma taqax taht il-kunċett ta’ “aċċess għall-impjieġ jew xogħol” fis-sens ta’ din id-dispożizzjoni, u tista’, jekk ir-rekwiziti taht id-dritt tal-Unjoni jkunu ssodisfatti, tiġi kklassifikata bħala abbuż ta’ dritt (punt 44 u d-dispożittiv ta’ din is-sentenza).

¹⁵ Ara s-sentenza tat-12 ta’ Jannar 2010, Wolf (C-229/08, EU:C:2010:3).

¹⁶ Ara s-sentenza tat-12 ta’ Jannar 2010, Petersen (C-341/08, EU:C:2010:4). F’din is-sentenza, il-Qorti tal-Ġustizzja kkunsidrat li l-leġislażżjoni inkwistjoni kienet tikkonċerna wkoll il-“kundizzjonijiet għall-impjieġ u tax-xogħol” fis-sens tal-Artikolu 3(1)(c) tad-Direttiva 2000/78 (punt 33).

¹⁷ It-termini “impjieġ”, “xogħol ta’ min jahdem għal rasu” u “xogħol ieħor” użati, pereżempju, fil-lingwa Spanjola huma “empleo”, “actividad por cuenta propia”, kif ukoll “ejercicio profesional” u, fil-lingwa Ingliża, “employment”, “self-employment”, kif ukoll “occupation”.

għaldaqstant għar-relazzjonijiet ta' impjeg fis-settur pubbliku u dak privat¹⁸, indipendentement min-natura u l-modalitajiet ta' dawn ir-relazzjonijiet. Ninnota, f'dan ir-rigward, li skont l-ispjegazzjoni dwar l-Artikolu 3 fl-espożizzjoni tal-motivi tal-Proposta għal Direttiva tal-Kunsill li tohloq qafas ġenerali favur l-ugwaljanza fit-trattament fil-qasam tal-impjeg u tax-xogħol¹⁹, “[l]-ugwaljanza fit-trattament fil-qasam tal-aċċess għall-attivitajiet bħala persuna impjegata jew bħala persuna li taħdem għal rasha (punt a) timplika t-tneħħija ta' kull diskriminazzjoni li tirriżulta minn kull dispożizzjoni li tipprekludi l-aċċess ta' persuni għal *kull forma ta' impjeg u ta' professjoni*” [traduzzjoni mhux uffiċjali]²⁰.

33. Għandu jiġi kkonstatat li l-fatt li xi ħadd jiġi elett għall-pożizzjoni ta' president ta' organizzazzjoni tal-ħaddiema bħalma hija HK/Privat jwassal għall-eżerċizzju ta' attività professjonali. Ma hemmx dubju, fil-fehma tiegħi, li, jekk wieħed jirreferi għat-tifsira tal-kunċett ta' “impjeg” fil-lingwa ta' kuljum, A xtaqet taċċedi għal impjeg, meta pprezentat ruħha għall-elezzjonijiet, fi hdan l-organizzazzjoni tal-ħaddiema, li huwa kkaratterizzat, f'dan il-każ, bl-eżerċizzju full-time ta' funzjonijiet ta' tmexxija ta' HK/Privat, li jagħti lok għal hlas ta' remunerazzjoni kull xahar²¹.

34. Huwa ċar, fil-fehma tiegħi, li l-użu kongunt fl-Artikolu 3(1)(a) tad-Direttiva 2000/78 tal-kunċetti ta' “impjeg”, ta' “xogħol ta' min jaħdem għal rasu” u ta' “xogħol ieħor” juri li l-leġiżlatur tal-Unjoni bl-ebda mod ma kellu l-intenzjoni li jillimita l-kamp ta' applikazzjoni ta' din id-direttiva għall-impjegji li jagħtu lit-titolari tagħhom il-kwalità ta' “ħaddiem”, fis-sens tal-Artikolu 45 TFUE u tad-diversi regoli tad-dritt sekondarju tal-Unjoni li għandhom bħala għan li jipproteġu lill-ħaddiema bħala l-parti dgħajfa f'relazzjoni ta' xogħol. F'dan il-kuntest, il-kunċett ta' “ħaddiem” jirreferi normalment għal persuna li tipprovd, matul ċertu żmien, għal persuna oħra u taħt id-direzzjoni ta' din, servizzi li bħala korrispettiv għalihom hija tircievi remunerazzjoni²².

35. Dan ma jfissirx li d-definizzjoni ta' “ħaddiem”, kif tirriżulta mid-dritt tal-Unjoni, hija irrilevanti fil-kuntest tad-Direttiva 2000/78. Il-ġurisprudenza tal-Qorti tal-Ġustizzja fiha, fil-fatt, diversi eżempji ta' użu ta' din id-definizzjoni fil-qasam tal-ġlieda kontra d-diskriminazzjonijiet²³. Ir-raġuni hija li, indipendentement mill-qasam li fih jingħataw, is-sentenzi tal-Qorti tal-Ġustizzja jippreċiżaw il-kunċett ta' “ħaddiem” fir-rigward tal-prinċipju tal-ugwaljanza fit-trattament²⁴, haġa li tinvolvi, indirettament, l-użu tad-definizzjoni ta' dan il-kunċett fl-oqsma kollha fejn ikun involut dan il-prinċipju. Fi kliem ieħor, id-definizzjoni tal-kunċett ta' “ħaddiem”, fis-sens tal-Artikolu 45 TFUE, hija intiża naturalment li tinfirex għall-kawżi kollha li jikkontestaw il-prinċipju tal-ugwaljanza fit-trattament fil-qasam tal-impjeg u tax-xogħol.

¹⁸ Ara, fir-rigward tad-Direttiva 2006/54/KE tal-Parlament Ewropew u tal-Kunsill tal-5 ta' Lulju 2006 dwar l-implimentazzjoni tal-prinċipju ta' opportunitajiet indaqs u ta' trattament ugwali ta' l-irġiel u n-nisa fi kwistjonijiet ta' impjegji u xogħol (ĠU 2006, L 204, p. 23), is-sentenza tas-16 ta' Lulju 2015, Maïstrellis (C-222/14, EU:C:2015:473, punt 42).

¹⁹ COM(1999) 565 final.

²⁰ Enfasi miżjuda minni.

²¹ Ara l-punti 13 u 14 ta' dawn il-konkluzjonijiet.

²² Ara, b'mod partikolari, is-sentenza tas-16 ta' Lulju 2020, Governo della Repubblica italiana (Status tal-giudici di pace Taljani) (C-658/18, EU:C:2020:572, punt 94 u l-ġurisprudenza ċċitata).

²³ Ara, b'mod partikolari, is-sentenzi tal-1 ta' Ottubru 2015, O (C-432/14, EU:C:2015:643, punti 22 sa 27), kif ukoll tad-19 ta' Lulju 2017, Abercrombie & Fitch Italia (C-143/16, EU:C:2017:566, punti 19 sa 23). Ara wkoll il-konkluzjonijiet tal-Avukat Ġenerali Rantos fil-kawża HR Rail (C-485/20, EU:C:2021:916, punt 48), li jirrelewa, filwaqt li jibbaża ruhu fuq din l-aħħar sentenza li l-kunċett ta' “ħaddiem”, fis-sens tad-Direttiva 2000/78, huwa l-istess fis-sens tal-Artikolu 45 TFUE.

²⁴ Ara s-sentenza tal-14 ta' Diċembru 1995, Megner u Scheffel (C-444/93, EU:C:1995:442, punt 20).

36. Dan premiss, filwaqt li l-haddiema hekk iddefiniti jaqgħu bla ebda dubju fil-kamp ta' applikazzjoni tad-Direttiva 2000/78, dan huwa, fil-fehma tiegħi, iktar wiesa' u jkopri s-sitwazzjonijiet kollha fejn kundizzjoni bbażata fuq waħda mir-raġunijiet ta' diskriminazzjoni elenkati f'din id-direttiva titqiegħed quddiem l-aċċess għall-attivitajiet professjonali ta' kull tip, kemm jekk fir-rigward, b'mod partikolari, ta' attivitajiet professjonali ta' persuna impjegata jew ta' persuna li taħdem għal rasha²⁵. Fi ftit kliem, kull ostakolu għar-reklutaġġ huwa suxxettibbli li jittieħed mill-perspettiva tal-Artikolu 3(1)(a) tal-imsemmija direttiva.

37. Kif sewwa rrileva l-Gvern Elleniku waqt is-seduta, u kif tindika l-bażi legali tagħha²⁶, id-Direttiva 2000/78 ma tikkostitwixxi leġislazzjoni ta' protezzjoni tal-haddiema bħala l-parti l-iktar dgħajfa fir-relazzjoni ta' xogħol. Din id-direttiva għandha bħala għan it-tneħħija, għar-raġunijiet ta' interess soċjali u pubbliku, tal-ostakoli kollha bbażati fuq raġunijiet diskriminatorji għall-aċċess għall-mezzi ta' għajxien u għall-kapaċità li wieħed jikkontribwixxi għas-soċjetà permezz tax-xogħol, indipendentement mill-forma ġuridika li bih jingħata l-imsemmi xogħol.

38. B'hekk, il-kamp ta' applikazzjoni tal-imsemmija direttiva ma huwiex limitat għall-attivitajiet li l-karatteristiċi tagħhom ikunu jippermettu lill-persuna li tixtieq taċċedi għalihom li tissodisfa l-kriterji kollha tal-kunċett ta' "haddiem", fis-sens tal-Artikolu 45 TFUE.

39. B'mod partikolari, nosserva li l-kriterju li jirrigwarda l-eżistenza ta' rabta ta' subordinazzjoni fir-rigward tal-persuna li timpjega, li fuqha jidhru li huma kkonċentrati d-dubji tal-qorti tar-rinviju, ma jroġġx mill-formulazzjoni tal-Artikolu 3(1)(a) tad-Direttiva 2000/78. B'kuntrast, fil-fatt, ir-riferiment f'din id-dispożizzjoni għall-aċċess għax-"xogħol ta' min jaħdem għal rasu" juri l-fatt li biex sitwazzjoni taqa' fil-kamp ta' applikazzjoni ta' din id-direttiva ma huwiex neċessarju li tintwera rabta ta' subordinazzjoni fir-rigward tal-persuna li timpjega. Barra minn hekk, mill-formulazzjoni tal-imsemmija dispożizzjoni jirriżulta li din tikkonċerna l-"kondizzjonijiet għall-aċċess għall-impjieg, għal xogħol ta' min jaħdem għal rasu u għal xogħol ieħor [...] *fil-livelli kollha tal-ġerarkija professjonali*"²⁷, inkluż għaldaqstant fl-ogħla livell.

40. Nirrileva, barra minn hekk, li l-Artikolu 3(1)(a) tad-Direttiva 2000/78 jirrigwarda "l-kriterji ta' għażla u l-kondizzjonijiet ta' reklutaġġ", haġa li, fil-fehma tiegħi, tista' tinkludi l-aċċess għal attività professjonali organizzata permezz ta' elezzjoni. Fil-fehma tiegħi, il-fatt li l-aċċess għall-pożizzjoni ta' president ta' organizzazzjoni tal-haddiema isir b'vot li għalih jistgħu jippartecipaw il-membri li huma affiljati magħha, ma huwiex tali li jeskludi l-applikazzjoni ta' din id-direttiva. Barra mill-fatt li din tal-aħħar ma tagħmilx distinzjoni għal dak li jikkonċerna l-mod li bih isir l-aċċess għal impjieg, il-Qorti tal-Gustizzja diġà ddecidiet li l-metodu ta' reklutaġġ għal xi pożizzjoni ma huwiex rilevanti għall-finijiet tal-applikazzjoni tal-imsemmija direttiva²⁸.

41. Barra minn hekk, il-fatt li ġie invokat mill-qorti tar-rinviju, li tgħid li l-pożizzjoni ta' president ta' organizzazzjoni tal-haddiema tinvolvi l-eżerċizzju ta' funzjonijiet ta' natura politika, jidher li huwa irrilevanti għall-finijiet li jiġi stabbilit jekk id-Direttiva 2000/78 hijiex applikabbli, u dan skont ma jipprevedi l-Artikolu 3(1)(a) tagħha. Fil-fatt, għalkemm l-eżerċizzju ta' tali funzjonijiet

²⁵ Huwa interessanti, f'dan ir-rigward, li jsehh parallelizmu mal-ġurisprudenza stabbilita tal-Qorti tal-Gustizzja li tgħid "d-dispożizzjonijiet kollha tat-Trattat dwar il-moviment liberu tal-persuni għandhom l-għan li jiffacilitaw, għaċ-ċittadini tal-Istati Membri, l-eżerċizzju ta' *attivitajiet professjonali ta' kull natura* fit-territorju tal-Unjoni": ara, b'mod partikolari, is-sentenza tal-11 ta' Novembru 2021, MH u ILA (Drittijiet għall-pensjoni f'każ ta' falliment) (C-168/20, EU:C:2021:907, punt 86 u l-ġurisprudenza ċċitata). Enfasi miżjuda minni.

²⁶ Jiġifieri l-Artikolu 13 KE, li sar l-Artikolu 19(1) TFUE.

²⁷ Enfasi miżjuda minni.

²⁸ Ara, f'dan is-sens, is-sentenza tal-25 ta' April 2013, Asociația Accept (C-81/12, EU:C:2013:275, punt 45).

jista' jkun importanti fid-dritt nazzjonali²⁹, jeħtieġ li jiġi enfasizzat li, skont din id-dispożizzjoni, din id-direttiva tapplika "ikun xi jkun il-qasam ta' attività". Barra minn hekk, jidher li, fejn l-Istati Membri jistgħu jipprevedu li l-imsemmija direttiva ma tapplikax għal xi qasam ta' attività partikolari, dan jissema espressament minn din tal-aħħar. Dan huwa l-każ tal-forzi armati, li, skont l-Artikolu 3(4) tal-istess direttiva, jistgħu jkunu esklużi mill-kamp ta' applikazzjoni tagħha f'dak li jikkonċerna d-diskriminazzjonijiet ibbażati fuq id-diżabbiltà u l-eżo.

42. Konsegwentement, jirriżulta, fil-fehma tiegħi, mit-termini ċari tal-Artikolu 3(1)(a) tad-Direttiva 2000/78 li l-kamp ta' applikazzjoni ta' din id-direttiva jinkludi fih regola li tistabbilixxi limitu ta' eżo, bħalma huwa dak inkwistjoni fil-kawża prinċipali, inkwantu din ir-regola ttiprovdi kundizzjoni għall-aċċess għall-pożizzjoni ta' president ta' organizzazzjoni ta' haddiema.

43. L-interpretazzjoni li tista' tiġi dedotta mill-formulazzjoni ta' din id-dispożizzjoni hija, fil-fehma tiegħi, ikkonfermata mill-għanijiet imfittxija minn din id-direttiva.

44. F'dan ir-rigward, għandu jittfakkar li d-Direttiva 2000/78 ġiet adottata fuq il-bażi tal-Artikolu 13 KE, li sar l-Artikolu 19(1) TFUE, li jagħti lill-Unjoni l-kompetenza li tiegħu l-miżuri neċessarji biex tiġġieled kull diskriminazzjoni bbażata, b'mod partikolari, fuq l-eżo. Din id-direttiva hija intiża, għaldaqstant, li tistabbilixxi qafas ġenerali sabiex tiżgura l-ugwaljanza fit-trattament għal kull persuna "fl-impjieg u fix-xogħol", billi toffrilha protezzjoni effikaċi kontra d-diskriminazzjonijiet ibbażati fuq waħda mir-raġunijiet imsemmija fl-Artikolu 1³⁰, li fosthom hemm l-eżo.

45. B'mod partikolari, il-premessa 9 tad-Direttiva 2000/78 tenfasizza li "[l]-Impjieg u x-xogħol huma elementi ewlenija biex jiggarantixxu opportunitajiet uguali għal kulhadd u jikkontribwixxu f'miżura wiesgħa għall-partecipazzjoni sħiħa taċ-ċittadini fil-ħajja ekonomika, kulturali u soċjali u biex jilħqu l-potenzjal tagħhom". F'dan is-sens ukoll, il-premessa 11 ta' din id-direttiva ttipprevedi li "d-diskriminazzjoni bbażata fuq [partikolarment l-eżo] tista' tikkomprometti t-tweqqif tal-miri tat-Trattat [FUE], speċjalment li jintlaħaq livell għoli ta' mpjieg u protezzjoni soċjali, li jiġi mgħolli l-istandard tal-ħajja u l-kwalità tal-ħajja, kif ukoll il-koeżjoni ekonomika u soċjali u s-solidarjetà, u l-moviment liberu tal-persuni".

46. Id-Direttiva 2000/78 tikkonkretizza għaldaqstant, fil-qasam li hija tkopri, il-prinċipju ġenerali ta' nondiskriminazzjoni illum sancit fl-Artikolu 21 tal-Karta³¹.

²⁹ Jidher li fid-dritt Daniż teżisti distinzjoni bejn il-persunal li jeżerċita funzjonijiet politiċi u l-membri l-oħra tal-persunal ta' organizzazzjoni sindakali, fejn l-ewwel kategorija ma hijiex suġġetta għal-liġi dwar l-impjegati.

³⁰ Ara, fir-rigward tad-diżabbiltà, is-sentenza tal-15 ta' Lulju 2021, Tartu Vangla (C-795/19, EU:C:2021:606, punt 26 u l-ġurisprudenza ċċitata).

³¹ Ara, b'mod partikolari, is-sentenza tat-23 ta' April 2020, Associazione Avvocatura per i diritti LGBTI (C-507/18, EU:C:2020:289, punt 38 u l-ġurisprudenza ċċitata).

47. Il-Qorti tal-Ġustizzja ddeċidiet li, b'teħid inkunsiderazzjoni ta' dan l-għan u fid-dawl tan-natura tad-drittijiet li din id-direttiva tixtieq tipproteġi kif ukoll tal-valuri fundamentali sottostanti tagħha, il-kunċett ta' "il-kondizzjonijiet għall-aċċess għall-impjieg [...] u għal xogħol ieħor", fis-sens tal-Artikolu 3(1)(a) ta' din id-direttiva, li jiddefinixxi l-kamp ta' applikazzjoni tagħha, ma jistax jiġi interpretat b'mod strett³².

48. L-għan imfittex mid-Direttiva 2000/78 ma jistax jintlaħaq kieku l-protezzjoni kontra d-diskriminazzjonijiet fil-qasma tal-impjieg u tax-xogħol tkun tiddependi mill-klassifikazzjoni formali tar-relazzjoni ta' impjieg tagħhom fid-dritt nazzjonali jew mill-għażla magħmula waqt ir-reklutaġġ tal-persuna bejn tip jew ieħor ta' kuntratt³³. Bl-istess mod, dan l-għan ikun prekluz jekk tali protezzjoni tkun tiddependi min-natura u l-funzjonijiet eżerċitati fil-kuntest ta' impjieg partikolari.

49. Dawn l-elementi kollha jimmilitaw, fil-fehma tiegħi, favur l-approċċ li skontu l-limitu ta' età previst fl-istatuti ta' organizzazzjoni tal-haddiema fir-rigward tal-eligibbiltà għall-pożizzjoni ta' president ta' din l-organizzazzjoni jaqa' fil-kamp ta' applikazzjoni tad-Direttiva 2000/78, skont kif jipprevedi l-Artikolu 3(1)(a) ta' din id-direttiva.

B. Fuq il-kamp ta' applikazzjoni tad-Direttiva 2000/78, kif previst fl-Artikolu 3(1)(d) tagħha

50. Nikkunsidra li s-sitwazzjoni inkwistjoni fil-kawża prinċipali taqa' wkoll taħt l-Artikolu 3(1)(d) tad-Direttiva 2000/78.

51. Infakkar li din id-dispożizzjoni tirrigwarda "is-sħubija ma", u *l-involvement*, f'organizzazzjoni ta' haddiema jew ta' min iħaddem jew f'kull organizzazzjoni li l-membri tagħha jeżerċitaw professjoni partikolari, inklużi l-benefiċċji li huma pprovduti minn dawn l-organizzazzjonijiet³⁴.

52. Fil-fehma tiegħi, meta persuna bħalma hija A tkun tixtieq tippreżenta ruħha għal elezzjoni bil-għan li ssir president ta' organizzazzjoni tal-haddiema, dan huwa tip ta' "involvement"³⁵ jew, fi kliem ieħor, involvement min-naħa tagħha f'tali organizzazzjoni, fis-sens tal-Artikolu 3(1)(d) tad-Direttiva 2000/78.

³² Ara, b'mod partikolari, is-sentenza tat-23 ta' April 2020, Associazione Avvocatura per i diritti LGBTI (C-507/18, EU:C:2020:289, punt 39 u l-ġurisprudenza ċċitata). Fil-punt 58 ta' din is-sentenza, il-Qorti tal-Ġustizzja ddeċidiet li "l-kunċett ta' 'il-kondizzjonijiet għall-aċċess għall-impjieg [...] u għal xogħol ieħor' li jinsab fl-Artikolu 3(1)(a) tad-Direttiva 2000/78 għandu jiġi interpretat fis-sens li dikjarazzjonijiet magħmula minn persuna matul xandira awdjoviżiva, li hija qatt ma ser tirrekluta jew thaddem persuni ta' ċerta orjentazzjoni sesswali fl-impriza tagħha, u dan meta ma kien hemm ebda proċedura ta' reklutaġġ għaddejja jew ipprogrammata, jaqgħu taħt dan il-kunċett, bil-kundizzjoni li r-rabta bejn dawn id-dikjarazzjonijiet u l-kundizzjonijiet għall-aċċess għall-impjieg jew għax-xogħol fi hdan din l-impriza ma tkunx ipotetika".

³³ Ara, b'analogija, is-sentenza tal-11 ta' Novembru 2010, Danosa (C-232/09, EU:C:2010:674, punt 69), li turi l-fatt li l-protezzjoni mogħtija mid-direttivi tal-ġlieda kontra d-diskriminazzjonijiet fil-qasam tal-impjieg u tax-xogħol hija mmirata għall-individwi lil hinn mis-sempliċi kwalità tagħhom ta' "haddiem" fis-sens tad-dritt tal-Unjoni. Fil-fatt, mill-punti 64 *et seq.* ta' din is-sentenza jirriżulta li s-sitwazzjoni ta' persuna membru ta' bord tad-diretturi ta' kumpannija b'kapital azzjonarju li kienet is-sugġett ta' miżura ta' revoka meta hija kienet tqila jkollha tiġi eżaminata mill-perspettiva tal-projbizzjoni tad-diskriminazzjonijiet ibbażati fuq is-sess fil-każ fejn tali persuna ma tistax, fid-dawl tan-natura tal-attività eżerċitata u fil-kuntest li din titwettag, tipprevalixxi ruħha mill-kwalità ta' "haddiema tqila" fis-sens tad-Direttiva tal-Kunsill 92/85/KEE tad-19 ta' Ottubru 1992 dwar l-introduzzjoni ta' mizuri biex jinkoraġġixxu t-titjib fis-saħħa u s-sigurtà fuq il-post tax-xogħol għall-haddiema nisa tqal u haddiema li welldu reċentement, jew li qed ireddegħu (l-ghaxar Direttiva partikolari fis-sens ta' l-Artikolu 16(1) tad-Direttiva 89/391/KEE) (ĠU Edizzjoni Speċjali bil-Malti, Kapitolu 5, Vol. 2, p. 110).

³⁴ Enfasi miżjuda minni.

³⁵ "Participación", "Mitwirkung" u "involvement" fil-lingwa Spanjola, Germaniża u Ingliża rispettivament.

53. Dan il-kamp ta' applikazzjoni ta' din id-direttiva huwa meħud mir-Regolament (KEE) tal-Kunsill Nru 1612/68 tal-15 ta' Ottubru 1968 dwar il-libertà tal-moviment għall-ħaddiema fi ħdan il-Komunità³⁶.

54. Skont l-Artikolu 8(1) ta' dan ir-regolament, “[h]addiem ċittadin ta' Stat Membru u li hu mpjegat fit-territorju ta' Stat Membru ieħor għandu jgawdi ugwaljanza fit-trattament fir-rigward ta' shubija [m]a' għaqdiet ta' ħaddiema u t-ħaddim ta' drittijiet marbutin magħhom, inkluż id-dritt għall-vot; [...] *Barra minn dan huwa għandu jkollu d-dritt ta' eliġibilità għal korpi rappreżentattivi tal-ħaddiema fl-intrapriża*”³⁷.

55. Fil-kuntest tal-imsemmi regolament, id-dritt ta' shubija u ta' involviment jinkludi d-dritt li teleggi u li tiġi eletta³⁸.

56. L-ewwel paragrafu tal-Artikolu 8 tar-Regolament (UE) Nru 492/2011 tal-Parlament Ewropew u tal-Kunsill tal-5 ta' April 2011 dwar il-moviment liberu tal-ħaddiema fi ħdan l-Unjoni³⁹, jirrigwarda llum espressament “li jkun eliġibbli għall-postijiet ta' amministrazzjoni jew tregija ta' trejdunjin”.

57. Dawn l-elementi jinkoraġġuni nikkunsidra li l-kunċett ta' “involviment” għandu jinftehem bħala li jirrigwarda b'mod partikolari l-aċċess għall-pożizzjonijiet ta' amministrazzjoni jew tmexxija ta' organizzazzjoni sindakali. Ma narax ir-raġunijiet li għalihom il-prinċipju tal-ugwaljanza fit-trattament għandu japplika għal tali aċċess fil-qasam tal-moviment liberu tal-ħaddiema imma mhux fil-qasam tal-ġlieda kontra d-diskriminazzjonijiet ibbażati fuq l-età.

58. Waqt is-seduta, il-Kummissjoni indikat li, fil-fehma tagħha, l-Artikolu 3(1)(d) tad-Direttiva 2000/78 jirrigwarda l-każ fejn il-persuna li timpjega tistabbilixxi l-limiti għall-partecipazzjoni tal-ħaddiema f'organizzazzjoni ta' ħaddiema. Fil-fehma tiegħi, il-Kummissjoni tadotta interpretazzjoni stretta ta' din id-dispożizzjoni li l-formulazzjoni tagħha bl-ebda mod ma teziġi. Jidhirli, fil-fatt, li t-test tal-imsemmija dispożizzjoni ma teskludix li miżura li toħloq tali limiti tkun tista' toriġina mingħand din l-organizzazzjoni stess, b'mod partikolari mill-istatuti tagħha.

³⁶ ĠU Edizzjoni Speċjali bil-Malti, Kapitolu 5, Vol. 1, p. 15. Ara, f'dan is-sens, Martin, D., “Article 3 – Champ d'application”, *Directive 2000/78 portant création d'un cadre général en faveur de l'égalité de traitement en matière d'emploi et de travail: Commentaire article par article*, Bruylant, Brussell, 2020, p. 85 sa 106, b'mod partikolari p. 98.

³⁷ Enfasi miżjuda minni.

³⁸ Ara, fir-rigward ta' leġiżlazzjoni ta' Stat Membru li teskludi lill-ħaddiema ċittadini tal-Istati Membri l-oħra, impjegati f'dan l-Istat Membru, mid-dritt li jeleggu jew li jiġu eletti waqt l-elezzjonijiet organizzati fi ħdan organizzazzjonijiet professjonali, is-sentenza tat-18 ta' Mejju 1994, Il-Kummissjoni vs Il-Lussemburgu (C-118/92, EU:C:1994:198). Ara wkoll, dwar leġiżlazzjoni nazzjonali li tirrifjuta lill-ħaddiema barranin id-dritt tal-vot għall-elezzjonijiet tal-membri ta' organizzazzjoni professjonali li magħha huma affiljati b'mod obbligatorju, u li għaliha jridu jhallsu miżata, li hija responsabbli sabiex tiddefendi l-interessi tal-ħaddiema affiljati u li teżercita funzjoni konsultattiva fil-qasam leġiżlattiv, is-sentenza tal-4 ta' Lulju 1991, ASTI (C-213/90, EU:C:1991:291). Fuq il-bażi ta' dawn is-sentenzi, il-Qorti tal-Ġustizzja, meta hija kienet mitluba tinterpreta l-Artikolu 10(1) tad-Deċiżjoni Nru 1/80 tad-19 ta' Settembru 1980 dwar l-iżvilupp tal-Assoċjazzjoni, adottata mill-Kunsill ta' Assoċjazzjoni stabbilit taħt il-Ftehim ta' Assoċjazzjoni bejn il-Komunità Ekonomika Ewropea u t-Turkija, interpretat id-dritt li persuna tkun eliġibbli għall-assemblea plenarja ta' organu ta' rappreżentanza u li jiddefendi l-interessi tal-ħaddiema bħala li jikkonċerna l-“kundizzjonijiet tax-xogħol” tal-ħaddiema Torok: Ara s-sentenza tat-8 ta' Mejju 2003, Wählergruppe Gemeinsam (C-171/01, EU:C:2003:260), u l-konkluzjonijiet tal-Avukat Generali Jacobs fil-kawża Wählergruppe Gemeinsam (C-171/01, EU:C:2002:758, punti 42 sa 46). Ara, ukoll, is-sentenza tas-16 ta' Settembru 2004, Il-Kummissjoni vs L-Awstrija (C-465/01, EU:C:2004:530). Inkwantu d-Direttiva 2000/78 tistabbilixxi, fl-Artikolu 3(1)(d), dispożizzjoni speċifika għall-involviment f'organizzazzjoni tal-ħaddiema, ma jidhirli li huwa utli li tiġi eżaminata s-sitwazzjoni fil-kawża prinċipali anki mill-perspettiva tal-Artikolu 3(1)(c) ta' din id-direttiva, li minnha jirriżulta li l-imsemmija direttiva hija applikabbli għall-“kundizzjonijiet għall-impjeg u tax-xogħol”.

³⁹ ĠU 2011, L 141, p. 1.

C. Rimarki finali fuq il-kompatibbiltà tal-interpretazzjoni proposta mal-libertà ta' assoċjazzjoni

59. Insostenn tal-pożizzjoni tagħha li teskludi l-applikabbiltà tad-Direttiva 2000/78 għal meta xi hadd jiġi elett għall-pożizzjoni ta' president ta' organizzazzjoni tal-ħaddiema, il-FH indikat waqt is-seduta li din id-direttiva għandha tiġi interpretata skont l-Artikolu 3(1) tal-Konvenzjoni Nru 87 tal-Organizzazzjoni Internazzjonali tax-Xogħol (ILO), tad-9 ta' Lulju 1948, dwar il-Libertà Sindakali u l-Protezzjoni tad-Dritt Sindakali, li minnu jirriżulta li l-organizzazzjonijiet sindakali huma liberi li jagħzlu lir-rappreżentanti tagħhom⁴⁰. Meta tressaq dan l-argument, FH taħbi madankollu l-fatt li din id-direttiva tikkostitwixxi l-espressjoni, fid-dritt tal-Unjoni, ta' principju ġenerali ta' projbizzjoni tad-diskriminazzjonijiet fil-qasam tal-impjeg u tax-xogħol, li huwa protett b'konvenzjoni oħra tal-OIX, jiġifieri l-Konvenzjoni Nru 111, tal-20 ta' Ġunju 1958, dwar id-Diskriminazzjoni (Impjeg u Professjoni), li tissemma fil-premessa 4 tal-imsemmija direttiva. L-eżistenza ta' dawn iż-żewġ konvenzjonijiet tiżvela l-fatt li l-libertà tal-organizzazzjonijiet sindakali li jeleggu lir-rappreżentanti tagħhom għandha tkun irrikonċiljata mal-projbizzjoni tad-diskriminazzjonijiet fil-qasam tal-impjeg u tax-xogħol.

60. Issa, l-argument invokat minn FH iwassal, fir-realtà, sabiex isostni li din il-libertà għandha tipprevalixxi fuq il-projbizzjoni tad-diskriminazzjonijiet fil-qasam tal-impjeg u tax-xogħol. Fi kliem ieħor, l-approċċ li jikkonsisti f'li l-elezzjoni għall-pożizzjoni ta' president ta' organizzazzjoni tal-ħaddiema tidhol fil-kamp ta' applikazzjoni tad-Direttiva 2000/78 ikun inkompatibbli mal-libertà tal-organizzazzjonijiet sindakali li jeleggu lir-rappreżentanti tagħhom, li tikkostitwixxi komponent tal-libertà ta' assoċjazzjoni fil-qasam sindakali, sancita fl-Artikolu 12(1) tal-Karta⁴¹.

61. Tali argument ma jistax, fil-fehma tiegħi, jirnexxi. Fil-fatt, il-libertà tal-organizzazzjonijiet sindakali li jeleggu r-rappreżentanti tagħhom ma tistax tagħti lil dawn tal-aħħar libertà assoluta sabiex jadottaw fl-istatuti mizuri li jistgħu jwasslu għal diskriminazzjoni fil-qasam tal-impjeg u tax-xogħol.

62. Fuq dan l-aspett, jien tal-fehma li l-Qorti tal-Ġustizzja għandha tapplika, b'analogija, ir-raġunament li hija adottat fir-rigward tal-libertà tal-espressjoni fis-sentenza tagħha tat-23 ta' April 2020, Associazione Avvocatura per i diritti LGBTI⁴².

63. B'hekk, l-interpretazzjoni li tgħid li l-fatt li xi hadd jiġi elett għall-pożizzjoni ta' president ta' organizzazzjoni tal-ħaddiema jaqa' fil-kamp ta' applikazzjoni tad-Direttiva 2000/78 ma tistax tiġi annullata bl-eventwali limitazzjoni għall-eżercizzju tal-libertà ta' assoċjazzjoni, imsemmija minn FH waqt is-seduta, li tali interpretazzjoni tista' tinvolvi.

64. Fil-fatt, kif jirriżulta mill-Artikolu 52(1) tal-Karta, il-libertà ta' assoċjazzjoni ma huwiex dritt assolut u l-eżercizzju tiegħu jista' jinvolvi limitazzjonijiet, bil-kundizzjoni li dawn ikunu previsti fil-liġi u li dawn josservaw il-kontenut essenzjali ta' dan id-dritt kif ukoll il-principju ta' proporzjonalità, jiġifieri jekk huma jkun neċessarji u jfittxu effettivament għanijiet ta' interess ġenerali rrikonoxxuti mill-Unjoni jew il-bżonn ta' protezzjoni tad-drittijiet u libertajiet ta' haddieħor.

⁴⁰ Din id-dispożizzjoni tipprevedi li "[l]-organizzazzjonijiet tal-ħaddiema u tal-persuni li jimpjegaw għandhom id-dritt li jelaboraw l-istatuti u r-regoli amministrattivi tagħhom, li jeleggu liberament lir-rappreżentanti tagħhom, li jorganizzaw it-tnexxija u l-attività tagħhom u li jiffornaw il-programm ta' azzjoni tagħhom" [traduzzjoni mhux uffiċjali].

⁴¹ Id-dritt għan-negozjati u għall-azzjonijiet kollettivi huwa, min-naħa tiegħu, sancit fl-Artikolu 28 tal-Karta.

⁴² C-507/18, EU:C:2020:289.

65. Issa, dan huwa l-każ hawnhekk, peress li l-limitazzjonijiet għall-eżerċizzju tal-libertà ta' assoċjazzjoni li jistgħu joħorgu mid-Direttiva 2000/78 huma fil-fatt previsti mil-liġi, peress li jirriżultaw direttament minn din id-direttiva.

66. Dawn il-limitazzjonijiet josservaw ukoll il-kontenut essenzjali tal-libertà ta' assoċjazzjoni, peress li japplikaw biss għall-finijiet li jintlaħqu l-għanijiet tal-imsemmija direttiva, jiġifieri li jiggarrantixxu l-prinċipju tal-ugwaljanza fit-trattament fil-qasam tal-impjieg u tax-xogħol u t-twettiq ta' livell għoli ta' impjieg u ta' protezzjoni soċjali. B'hekk huma ġġustifikati minn dawn l-għanijiet.

67. Tali limitazzjonijiet josservaw ukoll il-prinċipju ta' proporzjonalità inkwantu r-raġunijiet ta' diskriminazzjoni pprojbiti huma elenkati fl-Artikolu 1 tad-Direttiva 2000/78, li l-kamp ta' applikazzjoni tagħha, kemm *ratione materiae* kif ukoll *ratione personae* huwa ddefinit fl-Artikolu 3 ta' din id-direttiva, u l-indiċi fl-eżerċizzju tal-libertà ta' assoċjazzjoni ma jmurx lil'hinn minn dak li huwa neċessarju sabiex jitwettqu l-għanijiet tal-imsemmija direttiva, billi jipprojbixxi biss id-dispożizzjonijiet fl-istatuti ta' organizzazzjoni tal-ħaddiema li jikkostitwixxu diskriminazzjoni fil-qasam tal-impjieg jew tax-xogħol.

68. Barra minn hekk, il-limitazzjonijiet għall-eżerċizzju tal-libertà ta' assoċjazzjoni li jirriżultaw mid-Direttiva 2000/78 huma neċessarji sabiex jiggarrantixxu d-drittijiet fil-qasam tal-impjieg u tax-xogħol li għandhom il-persuni li jappartjenu lill-gruppi kkaratterizzati minn waħda mir-raġunijiet elenkati fl-Artikolu 1 ta' din id-direttiva.

69. B'mod partikolari, jekk, b'kuntrast mal-interpretazzjoni tal-Artikolu 3(1)(a) u (d) tad-Direttiva 2000/78 li nipproponi, dispożizzjonijiet li jipprekludi ċerti kategoriji ta' persuni milli jippreżentaw ruhhom għall-elezzjoni għall-pożizzjoni ta' president ta' organizzazzjoni tal-ħaddiema ma jkunux jaqgħu fil-kamp ta' applikazzjoni *ratione materiae* ta' din id-direttiva minhabba li, b'mod partikolari, din il-pożizzjoni tinvolvi funzjonijiet ta' natura politika, ikun hemm il-possibbiltà ta' limitazzjonijiet għall-aċċess għal tali pożizzjoni ta' president għal kwalunkwe wieħed mir-raġunijiet protetti mill-imsemmija direttiva. Dan ikun jeskludi firxa sħiħa ta' professjonijiet eżerċitati fil-kuntest ta' organizzazzjonijiet ta' ħaddiema mill-protezzjoni mogħtija mill-istess direttiva fil-qasam tal-impjieg u tax-xogħol.

70. Inzid li, jekk wieħed isegwi tali kuncett, dan ikun ifisser li jkun possibbli li wieħed jinvoka kontra persuna fir-regolamenti ta' organizzazzjoni sindakali, b'mod partikolari, ir-religjon jew l-orjentazzjoni sesswali tagħha biex jipprekludiha milli tkun eliġibbli għall-pożizzjoni ta' president ta' din l-organizzazzjoni. Għaldaqstant, nistgħu naraw sa liema estremità jista' jwassal dan il-kuncett restrittiv tal-kamp ta' applikazzjoni tad-Direttiva 2000/78.

71. Sabiex nagħlaq, jidhirli li huwa minn tal-inqas paradossali li tkun organizzazzjoni li għandha l-missjoni li tipproteġi d-drittijiet tal-ħaddiema li tiddefendi kuncett restrittiv tal-kamp ta' applikazzjoni ta' regola intiża li tiġġieled id-diskriminazzjonijiet fil-qasam tal-impjieg u tax-xogħol.

72. Fid-dawl tal-elementi preċedenti, nikkunsidra li dispożizzjoni fl-istatuti ta' organizzazzjoni ta' ħaddiema li tillimita l-eliġibbiltà għall-pożizzjoni ta' president ta' din l-organizzazzjoni għall-persuni li ma laħqux ċerta età ma tistax tevita r-regoli għall-ġlieda kontra d-diskriminazzjonijiet fil-qasam tal-impjieg u tax-xogħol stabbilit mid-Direttiva 2000/78. Tali dispożizzjoni taqa' għaldaqstant fil-kamp ta' applikazzjoni *ratione materiae* ta' din id-direttiva, kif iddefinita fl-Artikolu 3(1)(a) u (d) ta' din id-direttiva.

V. Konkluzjoni

73. Fid-dawl tal-kunsiderazzjonijiet preċedenti, nipproponi li tingħata risposta għad-domanda preliminari magħmula mill-Østre Landsret (il-Qorti tal-Appell tar-Reġjun tal-Lvant, id-Danimarka) bil-mod kif ġej:

L-Artikolu 3(1)(a) u (d) tad-Direttiva tal-Kunsill 2000/78/KE tas-27 ta' Novembru 2000 li tistabbilixxi qafas ġenerali għall-ugwaljanza fit-trattament fl-impjieg u fix-xogħol għandu jiġi interpretat fis-sens li limitu fuq l-età prevista fl-istatuti ta' organizzazzjoni ta' haddiema sabiex persuna tkun eliġibbli għall-pożizzjoni ta' president ta' din l-organizzazzjoni taqa' fil-kamp ta' applikazzjoni ta' din id-direttiva.